

## ■ Новы фармат



# БОЛЬШ ЧЫМ КІЁСК:

## «БЕЛСАЮЗДРУК» ПРАПАНАУЕ КАВУ, МАРОЗІВА, ПАДПІСКУ І БУККРОСІНГ

«Гатуйце традыцыйна і па-новаму, «па-венску», «па-турэцку» — як жадаецца! Я выбіраю каву «па-паштоваму», каторай твае вусны дакранаюцца». Гэтыя радкі прыйшлі ў галаву аднаму з наведвальнікаў новага павільёна РУП «Белсаюздрук», што адкрыўся ўчора ля станцыі метро «Маскоўская». У павільёне працуе кандыцыянер, ёсць цёплая падлога і цеплавая заслона ля дзвярэй (на выпадак халадоў), можна пагартаць і набыць перыёдыку, канцылярскія тавары, сувеніры, а таксама кандытарскую прадукцыю, халодныя напоі, марозіва і нават каву. Таму не дзіўна, што атмосфера тут у пэўным сэнсе натхняе на творчасць.



Каму з пакупнікоў пашанцуе? За тэрміналам гульні і латарэй прадавец Людміла СКОК.

Першы такі павільён у Мінску з'явіўся ў 2010 годзе. Ідэю запазычылі ў нашых еўрапейскіх суседзяў — Літвы і Латвіі, дзе падобны фармат пунктаў продажу перыёдыкі распаўсюджаны даволі шырока.

— Павільёны мы ставім там, дзе бачым, што кіёскі вычарпалі свае тэхнічныя магчымасці, — распавёў **начальнік сектара па паслугах Андрэй ГАРКАВЫ**. — Цяпер прыярытэт надаём формам з магчымасцю самаабслугоўвання. Гэта не толькі зручна для кліентаў, але і дазваляе павялічыць таваразварот.

Павільён на «Маскоўскай» плошчай у 25 квадратных метраў аформлены ў новым дызайне і стрыманых шэрых колерах. Камфорт надаюць сучасныя матэрыялы, прыемныя адценні, дзённае святло з вітрын і яркае электрычнае асвятленне ў цёмны час сутак, водар кавы і свежых газет, часопісаў, кніг. Усё можна памацаць, пагартаць, разгледзець бліжэй, а заадно паласавацца сэндвічамі, эклерамі і іншымі



— Кава ў нас выдатная! — кажа прадавец Ларыса ПАЛІШЧУК.

мі слодычамі. Дарэчы, для тых, хто набывае перыядычнае выданне, да канца чэрвеня дзейнічае 10-працэнтная зніжка на каву, якую гатуюць тут жа ў кавы-машыне.

Зрэшты, кавай у «Белсаюздруку» ўжо амаль нікога не здзівілі. Затое нязвычайна папулярна ідэя ўсталявання тут кошыкаў для буккросінгу (папулярны ва ўсім свеце рух па бясплатным абмене кнігамі) — з часам у новым павільёне такі таксама з'явіцца.


Апроч традыцыйнага набору тавараў, які можна знайсці ў кіёсках, павільён рэалізуе квіткі на канцэртна-відовішчныя мерапрыемствы, латарэйныя білеты, інтэрнэт- і тэлекарты. Плануецца абсталяваць новы пункт з відэаназіраннем і экранам, дзе будуць паказваць музычныя кліпы. А яшчэ ў павільёне «Белсаюздрук» можна аформіць падпіску на любы перыядычны выданні і тут жа іх атрымаваць. Дарэчы, такім чынам падпіска будзе каштаваць на 20% менш, бо з кліента не здымаецца плата за дастаўку. Плаціць за тавары і паслугі тут можна як гатоўкай, так і пластыкавай карткай.

— Павільён таксама будзе ажыццяўляць выдачу заказаў з нашай інтэрнэт-крамы. Яна працуе ў асноўным на рэгіёны, бо не паўсюль ёсць такі шырокі асартымент перыёдыкі, кніг і канцылярскіх тавараў, як у Мінску. Пакупнік робіць заказ і сам выбірае павільён, дзе яму будзе зручна яго забраць, — патлумачыў Андрэй Гаркавы.

Ці папулярны такі фармат продажу перыёдыкі ў мінчан? Пра гэта можна меркаваць нават па тым, што пакуль павільён рыхтавалі да адкрыцця, выстаўляючы тавары і цэны, у яго пастаянна ўваходзілі людзі. Як паказвае практыка, падобны профіль работы дазваляе павялічыць таваразварот удвая.

Усяго ў сталіцы працуюць 24 павільёны розных фарматаў, дзе рэалізуецца да 700 найменняў газет і часопісаў штомесяц. А 160 крам аўтаматызаваныя, г.зн. улік тавару вядзецца ў анлайн-рэжыме, прадугледжана магчымасць папулярызацыі прылаўкі па неабходнасці. У многіх гандлёвых аб'ектах ёсць адведзеныя пад кавярні зоны, Wi-Fi, у адным усталяваны тэрмінал для плацяжкоў, а крама «Белсаюздрук», што знаходзіцца на чыгуначным вакзале, працуе кругласутачна. Новы ж павільён па адрасе праспект Незалежнасці, 98 для зручнасці кліентаў будзе працаваць з 7 раніцы да 20 вечара без перапынку на абеда.

Дзіяна СЕРАДЗЮК. seradzyuk@zviazda.by  
Фота Яўгена ПЯСЕЦКАГА



Так выглядае кіёск звонку.

## КАЦЁЛ ЯК РУХАВІК КАНКУРЭНТАЗДОЛЬНАСЦІ

(Заканчэнне.)

Пачатак на 1-й стар.

У выніку на кожнай фабрыцы, якая выкарыстоўвае тэхналогію падлогавай гадоўлі, кожны дзень назапашваецца дзясяткі тон выкарыстанай падсцілачна-памётнай масы. Птушкафабрыка на 400 тысяч нясушак атрымлівае за год каля 30 тысяч тон памёту. Пры яго гніенні вылучаецца каля 700 тон біягазу, у тым ліку 450 тон метану, 208 тон вуглякіслага газу, 35 тон вадароду, серавадароду і аміяку. Шкода экасістэме ад выкідаў ацэньваецца ў мільёны долараў.

Таму для птушкафабрык Беларусі і іншых краін свету ўтылізацыя адходаў птушкагадоўлі з'яўляецца даволі складанай задачай. Такую памётную масу (у натуральным або грануляваным выглядзе) можна выкарыстоўваць у якасці ўгнаенняў, але ўносіць яе ў глебу трэба ў невялікай колькасці, бо ў адваротным выпадку зямля на доўгі час выводзіцца з абароту. Калі ў непасрэднай блізкасці адна ад адной знаходзіцца некалькі буйных птушкафабрык, то ўтылізацыя адходаў з'яўляецца ўжо сур'ёзнай экалагічнай праблемай.

Аптымальнае выйсце з сітуацыі — спальванне памёту ў катлах, якія працуюць на цвёрдым паліве. Задача гэтая не з лёгкіх. Падсцілачная маса змяшчае злучэнні серы і фосфару, якія разбураюць трубавую сістэму агрэгатаў і за лічаныя месяцы выводзяць яе са строю. Адным з прадпрыемстваў не толькі ў Беларусі, але і на ўсёй постсаветскай прасторы, якое ўзялося за вырашэнне гэтай праблемы, з'яўляецца «Белкатламаш».

Распрацаваная ім устаноўка можа выкарыстоўваць падсцілачны памёт вільготнасцю да 60%. Цеплавая энергія, атрыманая пры спальванні, ідзе на абгарванне і тэхналагічныя патрэбы птушкафабрыкі. Памёт не патра-



Невялікія воданагрэвальныя катлы ўсталююцца непасрэдна на тэрыторыі птушкафабрыкі.

буе папярэдняй сушкі або гранулявання, што значна спрашчае ўвесь працэс. Ужо сёння спецыялісты падлічылі, што выкарыстанне такога кацельнага абсталявання дасць магчымасць айчынным бройлерным птушкафабрыкам атрымаць шэраг канкурэнтных пераваг. У першую чаргу гэта дазволіць значна скараціць выдаткі на закупку газу, якія складаюць сотні тысяч долараў штогод (для птушкафабрык, якія выкарыстоўваюць газавыя катлы), знізіць капітальныя выдаткі на будаўніцтва сховішчаў памёту, а таксама істотна паменшыць экалагічную нагрузку на навакольнае асяроддзе шляхам утылізацыі таксічнага прадукту без неабходнасці яго працяглага захоўвання. Распрацоўшчыкі новага абсталявання паведамляюць, што выпрабаванне катла прайшло паспяхова, таму ў самы бліжэйшы час яно будзе пастаўляцца на птушкафабрыкі Беларусі, Расіі і іншых зацікаўленых краін рэгіёна.

Сяргей КУРКАЧ.  
kurkach@zviazda.by



## МЕДАЛЬНЫ ДОЖДЖ НЕ КАНЧАЕЦА

**Васіль Кірыенка выйграў «золата» Еўрапейскіх гульні ў веласпорце ў гонцы з асобным стартам на дыстанцыі 51,6 км. Наш спартсмен пераадолеў дыстанцыю за 59 хвілін 36,03 сек. У падобнай гонцы жанчын нашу краіну прадставілі Алена Амалюскі і Таццяна Шаракана. На жаль, дзятчаты не патрапілі на п'едэстал гарару, заняўшы 8-е і 11-е месца адпаведна.**

Алімпійскі чэмпіён Сяргей Мартынаў заваяваў бронзавую ўзнагароду ў стральбе з малакалібернай вінтоўкі на 50 м. Беларускі спартсмен выйшаў у фінал з лепшым вынікам, але ў вырашальнай частцы спаборніцтваў набраў 186,3 бала, што дазволіла заняць толькі трэцяе месца. Уладальнікам «золата»

стаў Хенры Юнгхаенель (Германія), «серабро» ў актыве італьянца Марка дэ Нікола.

Сяргей Мартынаў застаўся незадаволены такім вынікам, адзначыўшы, што разлічваў заняць месца вышэй.

— Нават на першым этапе спаборніцтваў усё можна было зрабіць лепш. У ходзе фі-

нальнай серыі ў сёмай спробе выбіў толькі 9,7 ачка, гэта знізіла шанцы ў барацьбе з італьянцам і немцам. Цяпер буду рыхтавацца да чэмпіянату Еўропы ў Марыборы, — сказаў беларускі спартсмен.

Сярэбраную ўзнагароду ў камандным турніры заваявала жаночая зборная Беларусі па стральбе з лука. У фінальным паядынку беларускага спартсменкі Ганна Марусева, Кацярына Цімафеева і Алена Толкач саступілі камандзе Італіі з лікам 3:5.

Дар'я ЛАБАЖЭВІЧ.  
lobazhevich@zviazda.by

## ШУКАЛІ РЫБУ І ЗГУБІЛІСЯ

**У Лідскім раёне выратавальнікі шукалі двух рыбакоў, якія згубіліся.**

У раёне вёскі Сцеркава Лідскага раёна мужчыны, якія рыбацкілі на затопленых торфараспрацоўках, заблудзіліся ў цемры і не змаглі дабрацца да берага. Прычальніц у іх не атрымалася з-за выступаючых каранёў дрэў. Прыбыўшыя падраздзяленні МНС абследавалі прыбярэжную акваторыю і берагавую лінію. Пры дапамозе гукавой і светлавой сігналізацыі рыбакі былі знойдзены. Амаратары адпачыць з вудай патлумачылі, што з вечара вырашылі абследаваць вадаём, а потым пераначаваць у машыне, каб з ранку выправіцца рыбацкімі з лодкі. Але давесці задуманае да канца ў іх не атрымалася.

Сяргей РАСОЛЬКА.  
sr@zviazda.by

## АЙФОНЫ Ў... КАНІСТРЫ

**Незвычайны тайнік быў выяўлены ў рэспубліканскім пункце мытнага афармлення «Брузгі-2» у аўтамабілі Audi-100, на якім па «зялёным» калідоры грамадзянін нашай краіны вяртаўся ў Беларусь.**

Мытны кантроль праводзіўся з прымяненнем інспекцыйна-агляднага комплексу, які не пакінуў незаўважаным схаваны тавар. У каністры з-пад матарнага масла знаходзілася 5 мабільных тэлефонаў маркі iPhone 6 агульным коштам амаль 80 мільёнаў беларускіх рублёў, паведамляе прэс-служба Дзяржаўнага мытнага камітэта Беларусі.

Увогуле за 5 месяцаў сёлетняга года ў Гродзенскай рэгіянальнай мытнай з дапамогай інспекцыйна-агляднага комплексу выяўлена 65 фактаў хавання тавараў ад мытнага кантролю на агульную суму больш за 11 мільярдаў рублёў.

Барыс ПРАКОПЧЫК. prakopchik@zviazda.by